

ሰንበት ዘብርሃን

ታሕሣሥ 19 2007 ዓ.ም. (12/29/2014)

መዝሙር፡

አቅዲሙ ነገረ በአሪት ከመ ይመጽእ ወልድ በስብሐት...።

ንባባት፡

ሮሜ 13፡8-ፍ፣ 2ጴጥ 3፡8-15፣ ግ.ሐ.26፡12-23፣ ማር 1፡1-8።

ምስባክ፡

ፈኑ ብርሃኑ ወጽድቀክ፣ እማንቱ ይምርሓኒ ወይሰዳኒ ደብረ መቅደስክ፣ ወውስተ አብያቲኪ እግዚአ፡ “ብርሃንካን ሓቅኻን ልአኽ ንሳተን ይምርሓኒ፣ ናብ ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቅደስን የብጽሓኒ” መዝ. 43፡3-4

ብርሃን አምላኽ አብ መገዳ አብ ቤተ መቅደሱ ከብጽሓና ንልምን። አብ አምላኽ ገጹ ዝወሰድ መገዳ ክንሕዝ ከሎና አብ መገድና ብርሃን አሎ ከይንዕንቀፍን ከምኡ መገዳ ከይጠፍአና ንሱ ብጸጋኡን ብርሃኑን ምሳና አሎ። ብርሃና አብሪህና አብ ምንጪ ብርሃን አምላኽ ገጽና ክንጉዓዝ ዝሕግዘና ስብከት።

ብርሃን ዝጎደሎ መዓልትን ሕይወትን ከቢድ እዩ፣ ምኽንያቱ ብርሃን ንኹሉ ክንርኢ ይሕግዘና ጽቡቕን ክፋእን ክንርኢ እንከሎና እንገብሮ ክንመርጽ ንኽእል። አብ ጸልማት ምርጫ የለን ምትእምማን የለን ከምኡ ጸልማት እትገብሮ አይትፈልጥ ዝመጽአካ አይትፈልጥ ስቓይ እዩ በዚ እዩ ኢየሱስ አነ ብርሃን ዓለም እዩ ዝብለና፣ አብኡ ክንቀርብ ከሎና አብ ሕልናና አብ ልብና ብርሃን አሎ ሽቡ ንሓቂ ንሰላም ክንፈልጥ ንኽእል። ብርሃን ዓለም ንዝኾነ ክርስቶስ ክንቅበል ኢና እንሰናዶ ዘሎና እሞ ምሉእ ምቅርራብ ክንገብር ዕዉታት ይገብረና።

መዝሙር፡ “ወልድ ንጽዮን ቃል ተሓጓስ ኪስምዕ ከም ዝመጽእ ቀደም ብአሪት ተናገረ፣ እንደገና ከአ ብአፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ፣ ንሱ ንጸድቃን ዘብርህ ናብ ዓለም ዝመጽእ ብርሃን እዩ፣ ንዝጠፍኤ ኪረድእ ንዝተበትኑ ኪእክብ ንቤተ ክርስትያን መርዓዊአ ኩይኑ ናብአ መጸ” ይብል።

ክርስቶስ ብርሃንና ከምዝኾነ ፈልጢና አብኡ ክንመጽእ ክንቅበሎ ዘዘኻኽር መዝሙር። ነብያት አብ ክርስቶስ ዘቕርብ ቃል ተሓጓስ ከም ዝሰምዑ፣ ዳዊት ክርስቶስ እቲ ብሩኽ አምላኽ ከምዝኾነ ይነግር። ጸድቃን ብብርሃን ክርስቶስ ንኹሉ ክኢሎም አብ ሕይወቶም ንጽቡቕን ክፋእን ከለልዩ ስለ ዝኸአሉ ከም ዝተዓወቱ ንፈልጥ፣ ሎሚ እውን ንጉዓዞ ዘሎና ምጽአት ብርሃን ክርስቶስ ንዝጠፍአ ክረክብ ንዝተበተን ክእክብ ከምዝኾነ ይነግረና አሎ። ብርሃኑ ክንካፈል ንዕደም አሎና ሽቡ ንኻልኦት ከብርሃሎም እንልኦኽ ንሕና ኢና።

ማርቆስ ወንጌላዊ አብ መባእታ ወንጌሉ ነቲ አስዲቡ ክብሎ ዝደሊ ክገልጽ ኢሉ ከም መቅድም ትሕዝቶ ወንጌል ይነግረና። አብዚ ኢየሱስ መን ምዃኑን ተራ ቅ. ዮሐንስ መጥምቕ እንታይ ከምዝኾነን ይነግረና። ንኹሉ ትሕዝቶ ወንጌሉ ጠቕሊላ እትነግረና ሓሳብ “ጽቡቕ ብስራት ብዛዕባ

ክርስቶስ ዝዛረብ ወንጌል” እናበለ ይጅምሮ። ናይ ኢየሱስ ክርስቶስ ዝብል ሓሳብ ፍሉይ ትርጉም አልአ። መጀመርያ እዚ ወንጌል ናይ ኢየሱስ ክርስቶስ ሕይወትን ተልእኮን እዩ ዝነግር። ካልኣይ ሓሳባትን እምነትን ትምህርትን (ቃልን) ኢየሱስ ዝሓዘ እዩ። ከምኡ እቲ ሓሳብ መግለጺ እምነት እዩ ምኽንያቱ ኢየሱስ ክርስቶስ ንሱ እቲ መስሕ ወዲ አምላኽ ከምዝኾነ ይገልጻልና። እቲ ዝተረፈ ክፍሊ ወንጌል ኣብዚ ሓሳባት ዝተጠቓለለ እዩ።

ማርቆስ ኢየሱስ ምልአት ብሉይ ኪዳን ምዃኑ ክገልጽ እንከሎ ነቲ ኣብ ኢሳያስ ነብይን ኣብ ሚልክያስ ነቢይ ንዘሎ ሓዋዊሱ ዝረኽቦ ቃል እምነት ይጠቓሰልና (ኢሳ 40:3፣ ሚልክያስ 3:2 ከምኡ ዘፀ 23:20)። ማቴዎስን ሉቃስን እዚ ጥቕሲ ንዮሓንስ መጥምቕ ከም ዘመልክት እዮም ዝገልጹ። ማርቆስ ግን ንኢየሱስ ከምዘምልክተ ገሩ እዩ ዘቐርቦ። ንማርቆስ ኢየሱስ ሓደ ኣብ በረኻ ዝተላእከ ልኡኽ አምላኽ ኮይኑ ነቲ ሰናይ ዜና ዘበስር እዩ። ንሱ ምልአት ናይ እቲ ኣብ ኢሳያስ ኣብ ሚልክያስን ዘፀአትን እንረኽቦ እዩ እናበለ ብዛዕባ ኢየሱስ ይነግረና።

ቅ. ዮሓንስ ከም ፊተውራሪ ኮይኑ ኣብ በረኻ ኮይኑ ንንስሓን ንጥምቀትን ክቐርብ ከምዝመጽአ ንርኢ። እዚ ጥምቀት እንብሎ ከም ናይ ክርስትያን ጥምቀት ኣይኮነን። ጥምቀት ኣይሁድ ካብ ኃጥአት ኣብ አምላኽ ምምላስ ዘመልክት እዩ። **ቅ. ዮሓንስ ብኹሉ ንኤልያስ እዩ ዝመሳሰል ነሩ፣** ክዳኑ መግቡ ስብከቱ ኣብ በረኻ ምዃኑ ብኹሉ ንኤልያስ ይመሳሰል (2ዘነገ 1:8)። በዚ እዮም ብዙሓት ኤልያስ ዲኻ እናበሉ ዝሓተትዎ።

ማርቆስ ዓወት ስብከት ዮሓንስ መጥምቕ ክነግር እንከሎ ብዘላ ሃገር ይሁዳን ኩሎም ሰብ ኢየሩሳሌም ናብኡ ይመጹ ብኃጢአቶም እናተናዘዙውን ኣብ ፈለግ ዮርዳኖስ ብእኡ ይጥመቑ ከምዝነበሩ ይነግረና። ዮሓንስ ገሊጹ ንሱ እቲ ዝጸበይዎ ከምዘይኮነ ንሱ ስራኽ ኣሳእኑ እኳ ከፈትሕ ዘይበቐዕ ምዃኑ ነገሩ፣ እቲ ድሕሪኡ ዝመጽእ ካብኡ ከምዝዓቢ ንሱ ብመንፈስ ቅዱስ ከምዘመቐም ነጎርዎም። ንሱ ተልእኮኡ ከም ናይ ኩልና ተልእኮ ንሰባት ኣብ ክርስቶስ ምብጻሕ እዩ። ሎሚ ኣነ ንሰባት ኣብ መን ኣብጽሖም ሕቶ ኩልና ክኸውን ይግባእ።

ብምልኡ ናይ እዚ መባእታ ወንጌል እንተ ኣንበብናዮ ብዛዕባ ምጽአት ኢየሱስ እዩ ዝገልጸልና። ኢየሱስ ሎሚ እውን ይመጽእ ኣሎ ክንቅበሎ ንዕደም ኣሎና። ኢሳያስ ነቢ ኣብ 40:1-11 ዘሎ እንተ ኣንበብና ድሕሪ ስደት ባቢሎን አምላኽ ነቲ ኣብ መንጎ ህዝቡ ዝነበሮ ኪዳን ከምዘጽንዖን ዝሕድሶን ይነግሮም። ኣብ ባቢሎን ኣብ ስደት ምኻይም ነቲ ኣረጊት ባህልታቶም ከም ዝሰዕቡ ገርዎም። ኢሳያስ መዓልቲ ስደት ከብቐዕ ከምዝኾነ ኩሉ ከምዝሕደስ ኣብ ዓዶም ከምዝምለሱ ይነግሮም። ከምቲ ኣብ ምዕ 6 ዝብሎ አምላኽ ባዕሉ እዩ ነቲ መገዲ ምምላስ ዘሰናድዎ።

እዚ ዘሎናዮ እዋን ናብ አምላኽ ክንምለስ ከምዘሎና ኢሉ ብኢሳያስ ነቢ ገሩ “ተመለሱ ናብ እግዚአብሔር ጸልዩ ቀረባ ኸሎውን ጸውዕዎ፣ ኃጥአን መገዶም ዓመጸኛት ከአ ሓሳባም ይጎደጉ” (ኢሳ 55:6-7) ይብለና። ኢሳያስ እስራኤላውያን ካብ አምላኽ ምስ ረሓቑ ኣብ ስደት እንከለዉ ክገብርዎ ዝግብኦም ነገርዎም ኩሉ ዝወረዶም ግፍዒ ብሰንኪ ኃጢአቶም እምበር ጸላእቶም በርቲዎም ከምዘይኮኑ ገሊጹ ተዛሪብዎ። ሎሚ እውን ከምኡ እዩ ዘሎ ሕይወትና፣ ንአምላኽ ከም ካልኣዊ ሰሪዕና እንተ ጠዓመና ንዝክሮ እንተ ዘይጠዓመና ኸአ ኣብ ውራይና ንኸይድ እዚ እዩ ናይ ሎሚ ኃጢአት ካብ አምላኽ ኣርሒቑና ዘሎ።

ክንምለስ ንጽዋዕ ኣሎና። ኣብ ዓድና ሰብ ከምዚሎሚ ከይኮነ ብእግሩ ጥራሕ ክገይሽ እንከሎ ኣብ ጉዕዞ ቀራና መገዲ ከይገባ ክሓትት ኣለዎ ምኽንያቱ መገዱ እንተ ሰሓተ ክጠፍእ ኣብ ሓደጋ ክወድቕ ስለ ዝኸእል ነታ ቀንዲ መገዱ ከይገባ ኣፍልጦ ክህልዎ ይግባእ። ኣብ መንፈሳዊ

ሕይወት ጉዕዞና ዘጋጊ ቀራና መገዲ ብዙሕ እዩ ሎሚ እምብኣር ከይንጋገገ ቃል ወንጌል ተመለሱ ሒዝክምዎ ዘሎኹም መገዲ ኣይቅኑዕን እዩ ይብለና ኣሎ።

ኣብ ሓቀኛ ሕይወትን መገዲን ክንምለስ ክንገብር ዝግብኣና ነገራት ኣሎ።

- **ኣበይ ገጽና ንጉዳዝ ከምዘሎና ክንፈልጥ ኣሎና።** ኣንፈት ሕይወተይ ከመሎ ኣበይ ገጸይ እጉዳዝ ኣሎኹ ኢልና ክንርኢ መጀመርያ ነገር እዩ። ሕይወተይ መን እዩ መሊኽኻዎ ዘሎ? ምስ ሓወይ ሓፍተይ ርክበይ ከመይ ኣሎ? መንፈሳዊ ሕይወተይ ዘሓጉስ ድዩ ወይስ ኣይምዉት ኣይ ጥዑይ? ከመሎኹ ኢልካ ንርእስኻ ሓቲትካ መልሲ ምሃብ።
- **ከይንጠፍኡ ብብርሃን ክንገብር የድልየና።** ብርሃና ክርስቶስ እዩ ብናይ ዘመና ቋንቋ “GPS”ና ክርስቶስ እዩ። እንተ ሰማዕናዮ ነቲ ሓቀኛ መገዲ ኣትሕዙ ቅዱስ ሕይወት መሪሑ ኣብ መንግስተ ሰማይ ከብጽሓና እዩ። ሎሚ መራሒና ኮይኑ ዘሎ እንታይ እዩ? ሃብቲ? ጉብዝና? ፍልጠት? መንዩ እዩ ዝመርሓና ዘሎ? መልሲ ንሃብ ጉዕዞና ክልለ።
- **ክትጉዳዝ ከሎኻ ስንቂ የድሊ።** ስንቂ ሓይሊ ይህበካ እሞ ጉዕዞ መገዲኻ ከምእትዕወት ይገብረካ። እዞም ኣብ በረኻታት ሰሃራን ሲናይን ከምኡ ብሕርን ዝተጓዕዙ ኣሕዋትና ከም ዝበልዎ ማይ ቀንዲ እዩ ይብሉ ማይ ድሕሪ ተወዲኡ ሞት እዩ ብዙሓት ብጽምኢ ከምዝሞቱ ይነግሩ። ስለዚ ቀዳመይቲ ንጉዕዞ ዝወስድዎ ማይ እዩ። እቶም ጎርሓትስ ብእዋኑ ንጽምኢ ልልምድ ይገብሩ ይብሃል። እዚ ኹሉ ክዕወቱ ምእንቲ እዩ። ሎሚ ኣብዚ ጉዕዞ ምጽኣት ክርስቶስ ኣብ እንቅረበሉ ዘሎና ስንቅና እንታይ እዩ ክኸውን ዘለዎ? ልደትና ጸጋ ዝበዝሑ ክኸውን እንታይ ስንቂ የድልየና? ትሕትና ንስሓ ፍቕሪ እዩ ስንቅና እሞ ሕይወትና ርኢና ኣብ ኣምላኽ ንመለስ።
- **ንዘሎኻዮ ሕይወት ተአምኖ ምግባር፡** ኣብ ሕይወቱ ዝተመልሰ ሰብ ዝሓቶ ክቕየር ምእንቲ “እንታይ እግበር እዩ” ዝብል። ነፍሲ ወከፍና ልብና ተተንኪፉ ንኃጢአትና ንሕማቕና ንክፍኣትና ርኢና እንታይ እግበር ኢልና ንሕተት እሞ ዮሓንስ ተነስሑ ሕድገት ኃጢአትኩም ክኣ ክትረኽቡ ኢኹም ይብለና ኣሎ።

ክርስቶስ ይመጽእ ኣሎ፡ ብርግጽ ነዚ ንፈልጦ ኢና ግን ልምዲ ባህሊ ከየዘንግግና ኣብ ብርሃን ኣብ ሰላም ክንኣቱ እዩ እቲ ዝድለ ዘሎ። ኣምላኽ ከማና ሰብ ስለ ዝኾነ ድኽመትና ክፍኣትና ከምኡ እንሕልፎ ፈተና ብዝያዳ ስለ ዝፈልጦ ብድፍረት ኣብኡ ክንቀርብ ይግብኣና። ፈተና ዓለም ሰይጣን ንሕይወትና ከዕንዎ ኣይግባእን። ንፈተና ክንስዕር ኣሎና ክንብል እንከሎን ኣብ ገለ እዋን ክንቅይር ኣሎና ማለት እዩ። ኣብ ፈተና ምህላው ንፈልጦ ኢና ከምኡ ካብ ፈተና ነጻ ምጃን እውን ንፈልጦ ኢና። ኢሳያስ ነብይ ኣብዚ እዋን ኣብ ፍቕሪ ኣምላኽ መሰረት ገርና ክንጉዳዝ ኢሉ “እንሆ እግዚአብሔር ነቶም ዝተበጀዎም ህዝቢ ጎዞ ብኃይሊ ኺገዝእ ይመጽእ ኣሎ። ንሱ ነመጻሕኡ ኸም ንሳ ይከናኸነን ንዕያውቱ ኣኪቡ ኣብ ሕቕፉ ይስከመን ነተን ዝጠብቀ ድማ ብህድኣት ይመርሖን” (ኢሳ 4:10-11) ይብለ።

ልደት ክርስቶስ ናይ ኣምላኽ ድለት ክፍልጠና፣ ምሳና ክኸውን፣ ካባና ሓደ ክኸውን እዩ ዝገልጸልና። እቲ ሰናይ ዜና ኣብ መኣዲ ኣምላኽ እዩ ዝጅምር። ኢየሱስ ዝመጽኦ ፍቕሪ ኣምላኽ ክገልጸልና ከምኡ ኣምላኽ ኣብ መንጎና ኮይኑ ንኹሉ ነገራትና ክቕይር እዩ መጺኡ። ማይ ኣብ ወይኒ ክልወጥ ይክኣል። ንሕና ኸኣ እቶም ኣምላኽ ዘፍቅሮም ክንከውን ንኸእል ኢና። ነዚ መሰረት ገርና ኢና ጉዕዞ ምጽኣትና ተተሓሒዝናዮ ዘሎና።

ካብቲ ተሓቢእናዮ ዘሎና ክንወጽእ እሞ ደቂ ብርሃን ኮና ክንልል ክንፍለጥ ክንወጽእ አሎና። ካብ ዘሎናዮ እንተ ዘይወጸእና አምላኽ ክንረኽቦ ክረኽበና አይክእልን እዩ። አበሎኻ/ኸ እናበለ ይሓትት አሎ መልሲ ክንህብ የድሊ። ምናልባት ዓይንና ዓዊሩ እንተሎ፣ ልብና ደንዚዙ እንተሎ፣ ሕልናና ደኺሙ እንተሎ “ኩልኹም ዝደኸምኩም አባይ ንዑ ክሕድሰኩም ክቕይረኩም ስለ ዝብለና ዘሎ ሎሚ ካብቲ ተሓቢእናዮ ዘሎና ንውጻእ።

አብ ጸልማት ጸኒሕካ አብ ብርሃን ክትወጽእ እንከሎኻ ስለ ዝደጉሓካ ቀሊል አይኮነን እሞ ንብርሃን ክርስቶስ ክንስተማቕር አብዚ እዋን ምጽአት ብጣዕሳ ኃጢአትና አብ መንበር ንስሓ አቲና ንነሳሕ ሽዑ ንብርሃን ክንለምዶ ኢና።

አምላኽ አብ ሕልናና አትዩ ንኃጢአትና ንድኸመትና ርኢና እንኸእለሉ ብርሃን ጸግኡ ይዓድለና፣ ምቕርራብና ምቕርራብ እሙናት ሓዋርያት ይግበረልና።

አባ ንጉሠ ፍሥሓ